



BORD TA' L-ARBITRAĠĠ DWAR ARTIJET

**MAGISTRAT NOEL BAROLO
B.A. M.A.(FIN. SERV.) LL.D.**

Seduta tallum l-14 ta' Diċembru 2022

Camilla Scerri (I.D.809458M), James Testaferrata, (I.D.561360M), Simon Galea Testaferrata (I.D.468670M), Maria Helena Galea Testaferrata Zammit (I.D.92166M)

vs

L-Awtorita' tal-Artijiet

Kawża Numru : 9

Rikors Numru : 5/2019 NB

Il-Bord,

I. PRELIMINARI

Ra r-rikors ta' Camilla Scerri et ipprezentat fl-4 ta' Frar 2019 fejn gie premess:

1. Illi huma s-sidien ta' porzjoni art formanti parti mill-artijiet maghrufa bhala "ta' Skorba", sive ta' "L-Iskorba ta' Hzejjen" gewwa z-Zebbiegh fil-limiti tal-Imgarr, Malta, li wirtu minghand missierhom (Dok.SK1), liema porzjoni fiha kejl superficjali ta' sitt elef mitejn u tmienja u sebghin metri kwadri (6,278m.k.) u liema art ticcirkonda t-tempju ta' Skorba;
2. Illi din il-proprjetà giet milquta bid-Dikjarazzjoni tal-President tar-Repubblika datata 13 ta' Jannar 1992 u ppubblikata fil-Gazzetta tal-Gvern nhar il-21 ta' Jannar

1992 (Government Notice No. 50) (Dok.SK2), permezz ta' liema l-imsemmija art giet dikjarata mehtiega ai finijiet pubblici u li ghandha tigi akkwistata b'xiri assolut. Tali dikjarazzjoni ma fija ebda offerta ghall-kumpens.

3. Illi l-imsemmija proprjeta tinsab delineata bl-ahmar fuq il-pjanta LD322/91 redatta mill-Perit Oscar Caruana Montaldo ai fini ta' espropriu, liema pjanta hija abbinata mal-file tal-Awtorita' intimata numru 613/63 (Dok.SK3);

4. Illi ai fini tad-disposizzjonijiet tal-artikolu 64 tal-Kap 573 jigi dikjarat illi :

- i. Ir-rikorrenti huma s-sidien assoluti b'titolu validu fuq l-art;
- ii. L-Avviz fuq imsemmi nhareg qabel ma dahal fis-sehh l-Kap 573;
- iii. L-art tinsab fil-pussess tal-Gvern ta' Malta;
- iv. Qatt ma inhareg Awiz ghall-ftehim dwar l-akkwist ta' din l-art a tenur tal-imsemmija Dikjarazzjoni Presidenzjali;
- v. L-art ma gietx akkwistata skond wahda mill-ghamliet imsemmija fl-istess Kap 573;

5. Illi l-Awtorita' intimata giet mitluba diversi drabi sabiex tikkonkludi din l-esproprijazzjoni izda din baqghet inadempjenti ghal 27 sena shah minghajr ebda raguni valida fil-ligi (Dok.SK4 sa Dok.SK8);

Ghaldaqstant l-esponenti jitolbu bir-rispett li dan il-Bord, prevja dikjarazzjoni li l-esponenti huma s-sidien u li art hija fil-pussess tal-intimata:

1. Fl-ewwel lok jillikwida l-valur tal-art fuq deskritta ai termini tal-artikolu 64 tal-Kap. 573 tenut kont il-fatturi kollha li jimpingu fuq l-istess, kompriz il-fatt illi s-sit huwa wiehed uniku u ta' importanza arkijologika kbira;

2. Jordna lill-Awtorita' intimata sabiex takkwista l-art fuq imsemmija b'xiri assolut bil-prezz hekk likwidat, u bl-imghaxijiet legali ai termini tal-artikolu 66 tal-Kap. 573;

3. Jordna lill-Awtorita' intimata sabiex thallas ulterjorment dawk id-danni materjali u morali li l-Bord huwa mitlub jillikwida minhabba d-dewmien esagerat u ingustifikat ai termini tal-artikolu 64 sub-inciz 4 tal-istess Kap. 573;

Bl-ispejjez kontra l-Awtorita' intimata li hija minn issa ngunta ghas-subizzjoni, u b'riserva ghal kull azzjoni ulterjuri spettanti lir-rikorrenti.

Ra r-risposta tal-Awtorita' tal-Artijiet datata 27 ta' Marzu 2019 (fol 18) fejn gie eċċepit:

1. Illi hija giet notifikata bir-rikors promotur tar-rikorrenti u nghatat sas-27 ta' Marzu, 2019 biex tirrispondi u hija qed taghmel dan permezz tal-prezenti risposta;
2. Illi din il-kawza tirrigwarda parti mill-porzjoni art denominata 'ta' Skorba' sive ta' L-Iskorba ta' Hzejjen' gewwa z-Zebbiegh fil-limiti tal-Imgarr, Malta liema prozjoni fiha kejl superficjali ta' sitt elef mitejn u tmienja u sebghin metri kwadri (6,278m.k.) u liema art ticcirconda t-tempju ta' Skorba;
3. Illi fl-ewwel lok l-Awtorita tirrileva illi r-rikorrenti jridu jissudisfaw lil dan l-Onorabbli Bord illi huma tassew is-sidien tal-artijiet in kwistjoni;
4. Illi hija m'ghanhiex oggezzjoni illi dan l-Onorabbli Bord jillikwida l-valur tal-art hawn fuq deskritt, skont il-ligi;
5. Illi hija tirrimetti ruhha ghat-tieni talba attrici sakemm jikkonkorru l-elementi kollha li tehtieg il-ligi sabiex dan isehh u tirrizerva d-dritt t'appell fil-kaz kuntrarju;
6. Illi hija m'ghandhiex tbatl l-hlas ta' danni morali ghal ragunijiet illi ser jigu mghotija fil-mori tal-kawza;

Bl-ispejjez kontra L-attur.

Ra l-verbali tas-seduti.

Ra l-atti proċesswali kollha.

Ra li din il-kawza giet assenjata lil dan il-Bord kif presjedut in forza ta' Ordni tal-Prim' Imhalef, S.T.O. Mark Chetcuti, tas-27 ta' Lulju 2021.

Ra l-verbal tas-seduta tal-21 ta' Ottubru 2022 fejn il-kawza thalliet għallum għas-sentenza bil-fakolta li l-partijiet jipprezentaw noti ta' osservazzjonijiet reciproci u ra n-Noti ta' Osservazzjonijiet rispettivi tal-partijiet datati 31 ta' Ottubru 2022 u 21 ta' Novembru 2022 rispettivament.

II. KONSIDERAZZJONIJIET

Din il-kawza hija dwar porzjon art formanti parti mill-artijiet magħrufa bħala "Ta Skorba" sive "L-Iskorba ta' Hzejjen" gewwa z-Zebbiegh limiti tal-Imgarr, Malta liema art ticcirconda t-tempju ta' Skorba kif aħjar tidher fil-pjanta LD322/91 (Dok. SK3 – fol 8). Ir-rikorrenti akkwistaw l-art mill-wirt ta' missierhom Mario Galea Testaferrata. L-art giet debitament denunzjata permezz ta' dikjarazzjoni *causa mortis* tas-27 ta' Novembru 2008 fl-atti tan-Nutar Francis Micallef (Dok. SK1 – fol 4 sa 6). Skont ir-rikors promotur l-art għandha kejl ta' 6,278m.k. L-art giet milquta b'dikjarazzjoni tal-

President ta' Malta tat-13 ta' Jannar 1992 ippubblikata fil-Gazzetta tal-Gvern fil-21 ta' Jannar 1992 (Dok. SK2 – fol 7) fejn gie dikjarat li l-art hi mehtiega mill-Awtorita kompetenti ghal Skopijiet Pubblici u li l-akkwist tagħha ghandu jkun b'xiri assolut.

L-Awtorità intimata giet interpellata tikkonkludi l-esproprju permezz ta' ittri legali datati 3 ta' Marzu 2014, 13 ta' Jannar 2015, 24 ta' Frar 2015 u 27 ta' Ottubru 2015 u kif ukoll permezz ta' ittra ufficjali numru 993/15 tas-17 ta' Marzu 2015 izda baqgħet inadempjenti (Dok. SK4 sa SK8 - fol 9 sa 13). B'hekk ir-rikorrenti pprocedew b'din il-kawza ai termini tal-Artikolu 64 tal-Kapitolu 573 tal-Ligijiet ta' Malta. Permezz tar-risposta tagħha (fol 18) l-Awtorità intimata ssollevat eċċezzjonijiet dwar il-prova tat-titolu u rrimettiet ruħha fir-rigward tal-valur tal-art u t-talba għall-akkwist b'dan li m'għandhiex tiġi kkundannata tħallas danni.

Ir-rikorrenti Dr. Simon Galea Testaferrata xehed permezz ta' affidavit (fol 56 u 57) li l-art giet esproprjata sabiex jinżamm *buffer-zone* madwar it-Tempji ta' Skorba fiż-Żebbiegħ. Ikkonferma li art li kienet tifforma parti mill-art mertu ta' dawn il-proċeduri kienet diġa giet esproprjata u l-intimata kienet ikkumpensat lill-atturi tagħha izda ma ngħata l-ebda kumpens għall-art mertu ta' dawn il-proċeduri minkejja li saru diversi nterpellazzjonijiet. Jgħid li l-kumpens mitlub minnhom huwa ta' €2,102,450 oltre d-danni morali u imgħaxijiet bir-rata ta' 8% li ġew likwidati fl-ammont ta' €168,196 fis-sena li mill-21 ta' Jannar 1992 sad-data ta' meta sar l-affidavit jammontaw għal €4,709,488 ittemprat għal €2,102,450. In vista tal-ammont ta' imgħaxijiet ta' €2,607,038 mitlufa, ir-rikorrenti qegħdin jitolbu wkoll danni morali li jirriflettu t-telf ta' dawn l-imgħaxijiet.

Titolu u kejl tal-art

In sostenn tat-titolu tagħhom ir-rikorrenti pprezentaw kopja tal-*Property Ownership Form* sottomessa lill-Awtorità intimata ai fini tal-esproprju (Dok. SK9 – fol 20 sa 31) minfejn jirrizulta li huma l-eredi tal-ġenituri tagħhom Mario Galea Testaferrata u Rose nee' Xuereb fi kwota ta' ¼ kull wieħed u dan skont testment tal-14 ta' Awwissu 1989.

Permezz ta' nota tat-2 ta' Lulju 2019 (fol 36) l-Awtorità intimata premettiet li parti mill-art mertu ta' dawn il-proċeduri kienet mixtrija minn ċertu Nazzareno Muscat permezz ta' kuntratt fl-atti tan-Nutar Francis Micallef tal-10 t'Awwissu 1991 (Dok. A – fol 37 sa 39). In-Nutar Marisa Grech għall-Awtorita esebiet pjanta li turi l-art akkwistata b'dan l-att (Dok. MG2 – fol 65). Permezz ta' dan l-att Nazzareno Muscat akkwista l-porzjon B fuq il-pjanta bin-numru 12 annessa mal-istess att, formanti parti mill-art denominata Tal-Iskorba fil-kontrada taż-Żebbiegħ limiti tal-Imgarr tal-kejl superficjali ta' cirka 271m.k. konfinanti mill-Majjistral in parti ma' porzjon oħra mill-istess raba' mmarkata bl-ittra A fuq l-istess pjanta proprjeta' ta' Maria mart Vincenzo Vella u in parti ma' ġid ta' Vincenzo Vella, mill-Grigal ma' Triq l-Imqades u minn Nofsinhar ma' Skorba sive Skorba Temples, libera u franka bid-drittijiet, ġustijiet u l-pertinenzi kollha tal-istess

porzjon ta' art. In segwitu ghal dan ir-rikorrenti vverbalizzaw fis-seduta tat-2 ta' Lulju 2019 (fol 34) li l-kejl tal-art mertu tal-kuntratt tal-10 ta' Awwissu 1991 akkwistata minn Nazzareno Muscat għandu jiġi estromess minn dawn il-proċeduri.

Fis-seduta tas-16 ta' Ottubru 2019 xehdet in-Nutar Marisa Grech in rappreżentanza tal-Awtorità intimata (fol 42) li ddikjarat li l-intimata hija sodisfatta bit-titolu tar-rikorrenti għajr għat-titlu fuq il-proprjeta' ta' terzi ossia dik mertu tal-kuntratt fuq imsemmi tal-10 ta' Awwissu 1991. B'hekk il-kejl tal-art mertu ta' dawn il-proċeduri għandu jkun ta' 6007M.K¹ liema kejl hemm qbil dwaru mill-kontendenti kif jirrizulta minn noti ta' osservazzjonijiet finali rispettivi tagħhom.

Relazzjoni tal-Periti Tekniċi tal-Bord u stima *ex parte* tal-perit tal-Awtorità

Fis-seduta tas-16 ta' Ottubru 2019 il-Bord innomina lill-Periti David Pace u Edgar Rossignaud sabiex jirrelataw dwar il-valur tal-art eskluż l-art mertu tal-kuntratt tal-10 ta' Awwissu 1991 (fol 40). Fir-relazzjoni tagħhom il-Periti Tekniċi (fol 44 sa 46) kkonstataw:-

...

3. Kif jirrizulta mill-provi, l-art kienet ġiet milquta minn Dikjarazzjoni tal-President tar-Repubblika datata 13 ta' Jannar 1992 u ppubblikata fil-gazzetta tal-Gvern fil-21 ta' Jannar 1992 (Dok. SK2 fil-proċess).

4. Ir-rikorrenti esebew il-pjanta LD322/91 maħruġa minn dak iż-żmien id-Dipartiment tal-Artijiet fejn l-art tinsab delineata bl-aħmar.

5. Skond ir-rikorrenti l-art fiha kejl ta' 6,278 metri kwadri. Dan il-kejl ma ġiex ikkontestat mill-Awtorità intimata.

6. Skond il-Pjan Lokali taż-Żebbiegħ², illi kopja qiegħda tigi annessa ma' din ir-relazzjoni, parti mill-art hija indikata bħala taqa' taħt Policy NWMG1 Interpretation Facilities For Heritage Sites, waqt illi l-kumplament jaqa taħt Policy NWCO 11 Open Space Gaps between Settelements. Dan ifisser illi l-art ma tistax tintuża għal żvilupp.

7. A bażi ta' dak indikat fuq, l-esponenti qiegħdin jistmaw l-art in kwistjoni bħala art mhux fabrikabbli fil-prezz ta' €2,197,300 u a tenur tal-Kap. 573 (Art. 79(3)) tal-Liġijiet ta' Malta jirrelataw kif ġej:-

a) Id-data tal-valutazzjoni hija ndikata hawn taħt;

¹ 6278mk – 271mk = 6007mk

² North West Local Plan

- b) *Id-data li fiha ġiet valutata l-art hija id-data tal-aċċess cioè it-12 ta' Novembru 2019;*
- c) *Fid-data indikata fil-para. (b) fuq l-art kienet in parti raba w in parti art miftuħa konfinanti is-sit tat-Tempji ta' Skorba;*
- d) *L-użu tal-art fid-data indikata fil-para. (b) kienet fil-maġġior parti waħda agrikola;*
- e) *L-esponenti jagħmlu referenza għas-sentenza mogħtija fil-11 ta' Diċembru 2013 minn dan it-Tribunal diversament presedut fir-Rikors numru 30/2010 fl-ismijiet Abela Joseph et vs Kummissarju tal-Artijiet. F'din is-sentenza ġew ċitati mhux anqas minn għaxar stimi ta' bċejeċ ta' art illi kienu ġew esproprjati għal formazzjoni ta' triq arterjali, kif inhu f'dan il-każ. L-istimi ivarjaw bejn Lm153 u Lm481.07 (€356.39 sa €1,120.59) għal kull metru kwadru. L-esponenti qegħdin jaddottaw rata ta' €350 il-metru kwadru;*
- f) *Kif intqal fil-para. 6 skond il-Pjan Regolatur taż-żona, parti mill-art hija indikata bħala li taqa' taħt Policy NWMG1 Interpretation Facilities For Heritage Sites, waqt illi il-kumpliment jaqa taht Policy NWCO 11 Open Space Gaps between Settlements;*
- g) *L-esponenti użaw il-comparison method sabiex jaslu għal valutazzjoni tagħhom;*
- h) *L-esponenti jiddikjaraw illi fid-data tal-valutazzjoni huma ma kellhomx kunflitt ta' interess dwar dan il-każ.*

Permezz ta' nota tas-27 ta' Frar 2020 (fol 49) il-Periti Tekniċi pprezentaw kopja tal-Pjan Lokali għaž-Żebbiegħ (fol 50) u spjegaw li l-istima magħmula minnhom kienet fir-rigward tal-art intiera kif indikata fir-rikors promotur u f'każ li għandha titnaqqas il-porzjon tal-kejl ta' 271m² (mertu tal-kuntratt tal-10 ta' Awwissu 1991) isir aġġustament tal-valur *pro rata* illi jagħti valur ta' €2,102,450.

Permezz ta' digriet tad-19 ta' Awwissu 2022 (fol 127) l-inkarigu tal-Periti Tekniċi ġie estiz sabiex jirrelataw dwar il-valur lokatizju tal-proprjeta' mis-sena 1992 sad-data tal-prezentata tar-rikors tat-12 ta' Lulju 2022 b'intervalli ta' kull ħames snin u jagħtu wkoll il-valur tal-proprjeta' f'Jannar 1992 u f'Jannar 2005. Fir-relazzjoni ulterjuri tagħhom (fol 129 sa 130) il-periti tekniċi tal-Bord irrelataw is-segwenti:-

4. Bħala valur lokatizzju, l-esponenti qegħdin jagħtu l-valur lokatizzju għal perjodu mitlub, skont kif jidher fit-tabella hawn taħt. Il-valur ġie kkalkulat a bażi ta' 2.5% tal-valur kif aġġustat maż-żminijiet skont l-indiċi tal-inflazzjoni.³

Data	1992	1997	2002	2007	2012	2017	2019
Valur lokatizzju €/sena	29,920	35,708	40,146	44,807	50,936	53,426	54,933

5. L-esponenti qegħdin jistmghu il-valur tal-art f'Jannar 2005 fl-ammont ta' €1,722,370.

6. L-esponenti qegħdin jistmghu il-valur tal-art f'Jannar 1992 fl-ammont ta' €1,196,792.

Il-Bord jinnota li ma sarux mistoqsijiet in eskussjoni lill-periti teknici la tar-rapport originali u lanqas ta' dak ulterjuri minn ebda wahda mill-partijiet.

Permezz ta' nota tas-16 ta' Ġunju 2021 (fol 69) l-Awtorità intimata esebiet stima *ex parte* tal-Perit Arielle Agius (fol 70 sa 112) ai termini tal-Artikolu 79(1) tal-Kap. 573. Il-Perit Agius tgħid li meta sar l-aċċess fl-20 ta' Mejju 2021 l-art kienet tiffirma in parti mis-sit tat-Tempju Ta' Skorba u parti maġenb it-Tempju u jikkonsisti f'art vojta b'terran flimkien ma' greenhouses. Il-greenhouses ilhom installati minn qabel l-1998. Il-proprjeta' hi aċċessibbli minn Triq l-Imqades li hija triq residenzjali. Ma nstabet l-ebda policy li kienet tapplika fl-1992. L-art tinsab fiz-żona ta' "*Interpretation Facilities For Heritage Sites*". Skont il-pjanta lokali "*Żebbiegħ Building Heights*" ippubblikata mill-Awtorità tal-Ippjanar fl-2006 l-arja m'għandhiex indikazzjoni ta' limitu ta' għoli (ODZ).

Waqt l-ispezzjoni l-art kienet qed tintuża għal skopijiet agrikoli u aċċess għal greenhouses preżenti ma kienx hemm. L-art għandha arja ta' cirka 1,245m². It-tul tal-faċċata li jagħti fuq Triq l-Imqades hija cirka 48.25 metru. It-tul tal-faċċata li jagħti fuq triq privata li tkompli ma' Triq Sant'Anna hija ta' cirka 29.46 metru. It-tul tal-faċċata li jagħti fuq triq privata adjaċenti mat-Tempji ta' Skorba hija ta' cirka 43.53. L-akbar tul huwa ta' cirka 48.25 metru filwaqt li l-ikbar fond huwa ta' cirka 35.13 metru. L-unika permess tal-Ippjanar li nstab huwa PC/00040/11 li ġie approvat fir-rigward ta' "*To reduce the width of Triq l-Imqades from 10.36m to 6m and include an 8m scheme road between Triq l-Imqades and Triq Sir Temi Zammit*" (fol 100 sa 103).

Ir-rapport *ex parte* jinkludi wkoll tlett operazzjonijiet paragonabbli:-

³ Central Bank of Malta – Inflation rates measured by the Retail Price Index

- i. Att numru 39 – Bejgħ mill-Gvern insinwat fis-7 ta’ Frar 1991 fejn ingħata kumpens ta’ Lm280 għal 31m², b’valur medju ta’ €21.03/m² (fol 104 sa 106)
- ii. Att numru 34 – Bejgħ mill-Gvern insinwat fis-7 ta’ Frar 1991 fejn ingħata kumpens ta’ Lm190 għal 21m², b’valur medju ta’ €21.07/m² (fol 107 sa 109)
- iii. Att numru 76 – Bejgħ mill-Gvern insinwat fil-5 ta’ Marzu 1991 fejn ingħata kumpens ta’ Lm190 għal 21m², b’valur medju ta’ €21.07/m² (fol 110 sa 112)

Mir-rapport jirrizulta wkoll li parti mis-sit hija skedata u l-proprjeta’ hija valutata bħala art li tinsab f’żona li hija marbuta mal-applikazzjoni PA/05362/16. Peress li l-art tinsab eżatt maġenb it-Tempju skont in-*North West Local Plan Policy* (Policy 14.5.6) l-art qegħda go *buffer zone* li jfisser li ma jistax ikun hemm żvilupp 100 metru ‘l bogħod mill-perimetru mis-sit ta’ Class A. Policies oħra kkonċernati huma NWMG1 *Interpretation facilities for Heritage Sites* (fol 98 sa 99) u NWCO7 *Interpretive Visitor Centres* (fol 96 sa 97). Permezz ta’ dawn iż-żewġ policies l-Awtorità tal-Ippjanar tippermetti biss centru mibni fuq skala żgħira għall-edukazzjoni fuq l-art in kwistjoni. Skopijiet agrikoli mhumiex permissibbli.

Fir-rigward tal-metodu tal-valutazzjoni u l-valur stmat ittieħed kont tar-restrizzjoni tas-sit minħabba li parti mis-sit in kwistjoni hi skedata u s-sit kollu jinsab f’*buffer zone*. Wara li ġie kkunsidrat dan il-punt, il-lok fejn tinsab il-proprjeta, il-valur tal-proprjeta’ fl-1992, l-art ġiet stmata bħala libera u franka fl-ammont ta’ €26,207.25. Il-valur tal-art fis-sena 2021 skont l-Indiċi tal-Inflazzjoni maħruġa minn National Statistics Office hu ta’ €49,218.52. Flimkien mar-rapport ġew ukoll esebiti numru ta’ ritratti tal-art.

IKKUNSIDRA

L-atturi jibbażaw l-azzjoni tagħhom ai termini tal-Art. 64 tal-Kap 573 tal-Ligijiet ta’ Malta. Dan l-artikolu jipprovdi:-

64. (1) Meta art tkun soġġetta għal dikjarazzjoni qabel id-dħul fis-seħħ ta’ dan l-Att u l-Gvern ikun ħa l-pussess tagħha iżda ma jkun qatt inħareġ avviz tal-ftehim jew ikun ġie indikat il-kumpens għall-akkwist ta’ dik l-art, kull min juri għas-sodisfazzjon tal-Bord tal-Arbitraġġ li huwa sid b’titolu validu ta’ proprjeta’ fuq dik l-art jista’ jitlob li dik l-art tiġi akkwistata b’xiri assolut mill-awtorità.

(2) Din l-azzjoni għandha ssir permezz ta’ rikors ipprezentat fir-Registru tal-Bord tal-Arbitraġġ li għandu jiġi indirizzat kontra l-awtorità li jkollha jedd ta’ għoxrin jum biex twieġeb minn mindu tiġi notifikata bir-rikors.

(3) Il-kumpens li għandu jithallas għall-akkwist tal-art, għandu jkun skont il-valur tal-art fiż-żmien li nħarġet id-dikjarazzjoni, liema kumpens għandu jiġi

aġġornat mas-snin skont l-indiċi ta' inflazzjoni ppubblikat fl-Iskeda tal-Ordinanza li Tneħħi l-Kontroll tad-Djar.

(4) Barra mill-kumpens għall-akkwist tal-art kif stabbilit f'dan l-artikolu, is-sid jista' jitlob ukoll lill-Bord tal-Arbitraġġ sabiex jillikwida u jordna lill-awtorità tħallsu danni materjali u danni morali minħabba d-dewmien biex sar l-akkwist.

(5) Iż-żmien perentorju indikat fl-artikolu 63(6) biex titressaq l-azzjoni jgħodd mutatis mutandis għall-azzjoni taħt dan l-artikolu.

Mill-provi prodotti jirrizulta li l-art in meritu hija soġġetta għal dikjarazzjoni tal-President ta' Malta tat-13 ta' Jannar 1992 (Dok. SK2 – fol 7 u 8) ċjoe qabel id-dħul fis-seħħ tal-Kap. 573. Il-Gvern ħa l-pussess tagħha iżda qatt ma nħareġ avviz ta' ftehim jew ġie indikat il-kumpens għall-akkwist. Inltre r-rikorrenti ppruvaw li huma s-sidien u għandhom titolu validu fuq l-art. In sostenn ta' dan ipprezentaw dikjarazzjoni *causa mortis* tas-27 ta' Novembru 2008 fl-atti tan-Nutar Francis Micallef (Dok. SK1 – fol 4 sa 6) u d-debita *property ownership form* (Dok SK 9 fol 20 et seq). Inltre l-Awtorità intimata iddikjarat li hija sodisfatta bit-titolu tar-rikorrenti. Tali dikjarazzjoni giet ukoll riprodotta fin-nota ta' sottomissjonijiet.

Fid-dikjarazzjoni msemmija l-art giet dikjarata meħtieġa għal skop pubbliku. L-Awtorità intimata fir-risposta tagħha ma kkontestatx li l-art hija meħtieġa għal skop pubbliku. Pjuttost fin-nota ta' sottomissjonijiet tgħid li l-art hija okkupata mill-Gvern u l-Bord jista' jgħaddi biex jordna t-trasferiment b'titolu ta' xiri assolut. Ghalhekk il-Bord hu soddisfatt bit-titolu tar-rikorrenti u li l-art ghandha tigi akkwistata mill-Awtorità b'titolu ta' xiri assolut. B'hekk l-unika kontestazzjoni li jifdal hija fir-rigward tal-kumpens u d-danni.

Kumpens

Ai termini tas-sub-artikolu (3) tal-artikolu ċitat, il-kumpens dovut għall-akkwist tal-art għandu jkun skont il-valur tal-art fiż-żmien li nħarġet id-Dikjarazzjoni Presidenzjali, f'dan il-każ fl-1992. F'dawn il-proċeduri ġew esebiti żewġ rapporti – wieħed tal-Periti Tekniċi u ieħor tal-Awtorità intimata fejn jirrizulta diskrepanza qawwija hafna.

Fir-rigward tal-kumpens, fin-nota ta' sottomissjonijiet tagħhom ir-rikorrenti jsostnu li l-Bord għandu jistrieħ fuq ir-relazzjoni ulterjuri tal-Periti Tekniċi ċjoe ta' €1,196,792 li miżjud bl-indiċi tal-għoli tal-ħajja jammonta għal €2,244,538. Minn naħa l-oħra l-Awtorità intimata tgħid li l-Bord għandu jistrieħ fuq il-valutazzjoni tal-Perit Arielle Agius aġġustata għal kejl ta' €126,447.35⁴ bħala valur tal-art fl-1992 u għal €237,474.42 bħala valur miżjud bl-indiċi tal-għoli tal-ħajja. L-intimata tgħid li sabiex il-Perit Arielle Agius waslet għal dan il-valur għamlet referenza għal tlett operazzjonijiet

⁴ L-istima mogħtija kienet fir-rigward tal-kejl ta' 1,245m² meta l-kejl mertu ta' dawn il-proċeduri huwa ta' 6,007m²

paragunabbli ta' artijiet mibjugħa mill-Gven fl-istess żmien u li fihom hemm indikat li l-kumpratur qiegħed jobbliga ruħhu li "josserva d-disposizzjonijiet stipulati fl-Antiquities Protection Act tal-Liġijiet ta' Malta...". Inltre wieħed mill-kuntratti huwa fir-rigward ta' art li hija ferm viċin l-art mertu ta' dawn il-proċeduri tant li r-rikorrenti oriġinarjament ħasbu li kienet tappartjeni lilhom u li kienet inbiegħet bil-prezz ta' Lm0.37c kull metru kwadru. B'hekk fil-fehma tal-intimata l-valur mogħti mill-Periti Tekniċi huwa wieħed eżorbitanti u l-Bord m'għandhux jistrieħ fuqu.

Mill-provi prodotti jirrizultaw is-segwentli valuri:-

Deskrizzjoni tal-art	Kejl	Sena tal-istima/bejgħ	Valur tal-art skont il-kejl	Valur kull metru kwadru	Aġġustament skont l-indiċi tal-inflazzjoni għall-valur tal-1992
Art mertu ta' dawn il-proċeduri msemija fid-dikjarazzjoni <i>causa mortis</i> ⁵	50,776m ² (f'dan il-kejl ġie kompriz il-kejl esproprijat)	2008	€200,000	€3.94/m.k.	€2.52/m.k. ⁶
Raba' viċin l-art mertu ta' dawn il-proċeduri ⁷	271m ²	1991	Lm100 ekwivalenti għal €232.94	€0.86/m.k.	€0.87/m.k. ⁸
Stima tal-Periti Tekniċi tal-art mertu ta' dawn il-proċeduri ⁹	6,007m ²	2019	€2,102,450	€350/m.k.	€190.63/m.k. ¹⁰
Stima ulterjuri tal-Periti Tekniċi tal-art	6,007m ²	2005	€1,722,370	€286.73/m.k.	€199.23/m.k. ¹²

⁵ Dok. SK1 – fol 4 sa 6

⁶ $(475.89 \div 743.05) \times €3.94 = €2.52$

⁷ Dok. A – fol 37 u 38

⁸ $(475.89 \div 468.21) \times €0.86 = €0.87$

⁹ Fol 44 sa 46 u 49

¹⁰ $(475.89 \div 873.73) \times €350 = €190.63$

¹² $(475.89 \div 684.88) \times €286.73 = €199.23$

mertu ta' dawn il-proċeduri ¹¹					
Stima ulterjuri tal-Periti Tekniċi tal-art mertu ta' dawn il-proċeduri ¹³	6,007m ²	1992	€1,196,792	€199.23/m.k.	€199.23/m.k.
Stima tal-Perit <i>ex parte</i> Arielle Agius tal-art mertu ta' dawn il-proċeduri ¹⁴	6,007m ² ¹⁵	1992	€126,447.35 ¹⁶	€21.05/mk agġustat għal €39.48/MK ¹⁷ skont l-ahhar indiċi tal-inflazzjoni (2021)	€21.05/m.k.
Operazzjoni Paragunabbli – Att 39 – Art il-Manikata ¹⁸	31m ²	1991	Lm280 ekwivalenti għal €652.22	€21.03/mk	€21.37/m.k. ¹⁹
Operazzjoni Paragunabbli – Att 34 – Art il-Manikata ²⁰	21m ²	1991	Lm190 ekwivalenti għal €442.58	€21.07/mk	€21.42/m.k. ²¹
Operazzjoni Paragunabbli – Att 76 – Art il-Manikata ²²	21m ²	1991	Lm190 ekwivalenti għal €442.58	€21.07/mk	€21.42/mk

Mit-tabella tirrizulta diskrepanza qawwija fil-valuri mogħtija għas-sena 1992 fir-rigward tal-istess art jew art vicin fejn il-valuri jvarjaw bejn €0.87/m.k. u €199.23/m.k.

¹¹ Fol 129 sa 130

¹³ Fol 130

¹⁴ Fol 70 sa 112

¹⁵ Kejl agġustat minn 1,245m²

¹⁶ $(€26,207.25 \div 1,245) \times 6,007 = €126,447.35$

¹⁷ $(892.51 \div 475.89) \times €21.05 = €39.48$

¹⁸ Fol 104 sa 106

¹⁹ $(475.89 \div 468.21) \times €21.03 = €21.37$

²⁰ Fol 107 sa 109

²¹ $(475.89 \div 468.21) \times €21.07 = €21.42$

²² Fol 110 sa 112

Il-Bord jagħmel referenza għas-segventi enuncjazzjonijiet ġurisprudenzjali li jinsabu riportati fil-kawża **Andrew Agius u martu Nikolina Agius u Zoqdi Developers Limited (C10213) vs Direttur Dipartiment tat-Toroq et** deciza finalment mill-Qorti tal-Appell fis-17 ta' Marzu 2021 (Rikors numru 889/09/1 JZM) fejn intqal hekk:-

In linea ta' principju, għalkemm qorti mhix marbuta li taċċetta l-konkluzjonijiet ta' perit tekniku kontra l-konvinzjoni tagħha (dictum expertorum numquam transit in rem judicata), fl-istess waqt dak ma jfissirx pero' illi qorti dan tista' tagħmlu b'mod leġġer jew kapriċċjuż. Il-konvinzjoni kuntrarja tagħha kellha tkun ben informata u bażata fuq raġunijiet li gravament ipoġġu fid-dubju dik l-opinjoni teknika lilha sottomessa b'raġunijiet li ma għandhomx ikunu privi mill-konsiderazzjoni ta' l-aspett tekniku tal-materja taħt eżami ("Grima vs Mamo et noe" – Qorti tal-Appell – 29 ta' Mejju 1998).

Jiġifieri qorti ma tistax tinjora r-relazzjoni peritali sakemm ma tkunx konvinta li l-konkluzjoni ta' tali relazzjoni ma kienetx ġusta u korretta. Din il-konvinzjoni pero' kellha tkun waħda motivata minn ġudizzju ben informat, anke fejn meħtieġ mil-lat tekniku. (ara - "Cauchi vs Mercieca" – Qorti tal-Appell – 6 ta' Ottubru 1999 ; "Saliba vs Farrugia" – Qorti tal-Appell – 28 ta' Jannar 2000 ; "Tabone vs Tabone et" – Qorti tal-Appell – 5 ta' Ottubru 2001 ; "Attard vs Tedesco et" - Qorti tal-Appell – 1 ta' Ġunju 2007 u "Poll & Spa Supplies Ltd vs Mamo et" (Qorti tal-Appell Inferjuri – 12 ta' Dicembru 2008).

Issir referenza wkoll għal dak li ntqal mill-Qorti tal-Appell fis-sentenza fl-ismijiet **Alfred Cremona pro et noe vs Kummissarju tal-Artijiet** (numru 4/16 FDP) deciza fit-2 ta' Marzu 2018 fejn intqal hekk:-

Jibda billi jingħad illi f'materja ta' perizja teknika din tikkostitwixxi prova importanti u mhux normali li l-Qorti jew il-Bord jiskartaw l-istess prova, speċjalment meta parti fil-kawża tonqos milli tadopera r-rimedji disponibbli lilha sabiex tikkontrasta tali prova

..... Huwa ritenut illi l-Qorti m'għandhiex tiskarta l-konkluzjonijiet tal-esperti tekniċi maħtura minnha, speċjalment fuq materja purament teknika, b'mod leġġer jew kappriċċjuż. Hekk kif din il-Qorti kellha opportunita tistqarr, fis-sentenza tagħha tad-29 ta' Jannar 2016, fil-kawża fl-ismijiet B&B Property Development Company Limited v. Kummissarju tal-Artijiet:

Din il-Qorti trid tirribbadixxi il-punt illi f'materja ta' natura teknika trid, sa ċertu punt, tagħti affidament lill-opinjoni ta' persuni mħarrġa fil-materja, u dan sakemm ma jitressqux argumenti u veduti li serjament ipoġġu fid-dubju dak li jgħidu n-nies tekniċi fil-materja.

F'sentenza riċenti mogħtija mill-Qorti tal-Appell (Superjuri) fl-ismijiet **Rita Borg et vs Awtorità tal-Artijiet (Rik. Nru. 4/18/1 NB)** deciza fl-24 ta' Novembru 2022 ingħad:-

14. Illi għandu jingħad mal-ewwel li, għalkemm din il-Qorti ma tiskartax faċilment il-giudizio dell'arte kif espressa mill-periti tekniċi, dan ma jfissirx li hija jew il-Bord huma marbuta li jadottaw l-konklużjonijiet peritali fis-sħiħ. Fil-fatt l-Artikolu 59 tal-Kap. 573 li jtratta r-rapport tal-membri, fis-sub-inċiż (4) tiegħu jipprovdni li c-chairman għandu jiddeċiedi l-kawża huwa stess, wara li jkun ikkunsidra b'mod xieraq ir-rapporti taż-żewġ Periti tal-lista u kull att ieħor relevanti jew sottomissjonijiet magħmula. Inoltre, huwa prinċipju assodat li l-konsiderazzjonijiet u l-opinjonijiet tal-esperti tal-Qorti jikkostitwixxu, skont il-liġi, prova ta' fatt u għandhom jitqiesu bħala tali mill-Qorti. Madankollu, il-Qorti mhix marbuta li taċċetta l-konklużjonijiet tar-rapport tal-periti kontra l-konvinzjoni tagħha (artikolu 681 tal-Kap. 12 tal-Liġijiet ta' Malta) u għalhekk il-Qorti għandha dritt li tiskartah bħal kull prova oħra. Ladarba l-liġi applikabbli fil-każ in eżami (Kap. 573) tagħti lill-Bord tal-Arbitraġġ l-istess setgħat illi għandha l-Prim' Awla tal-Qorti Ċivili u tqis li l-provvedimenti tal-Kodiċi ta' Organizzazzjoni u Proċedura Ċivili jgħoddu għall-Bord bl-istess mod, il-prinċipji hawn imfissra, japplikaw ukoll għall-każ in eżami.

15. Kwindi, il-fatt li l-Bord ħatar esperti tekniċi sabiex jassistuh, ma jfissirx illi huwa ma kellux iħares b'lenti kritika lejn l-opinjoni teknika sottomessa lilu jew li ma kellux jiskarta dik l-opinjoni jekk din ma tkunx waħda sodisfaċentement u adegwatament tinvesti l-mertu, jew jekk il-konklużjoni ma kenitx tirriżolvi kif suppost il-materja ta' natura teknika. Min-naħa l-oħra, sabiex Qorti twarrab perizja teknika, hija trid tagħmel dan wara li tkun konvinta li l-konklużjoni ta' tali relazzjoni ma kenitx ġusta u korretta. Din il-konvinzjoni għandha fil-fatt tkun waħda motivata minn ġudizzju ben informat, inkluż mil-lat tekniku. (Ara fost oħrajn, is-sentenzi ta' din il-Qorti fil-kawżi fl-ismijiet John Saliba et noe v. Joseph Farrugia deċiża fit-28 ta' Jannar, 2000, u Emanuel Attard v. George Tedesco et. deċiża fl-1 ta' Ġunju, 2007.)

...

L-Artikolu 79(3) tal-Kap. 573 relattiv għall-istima peritali fost affarijiet oħra jipprovdni linji gwida għall-fatturi li jiddeterminaw il-valutazzjoni, kemm meta jitqabdu periti mill-Awtoritá, kif ukoll meta jitqabdu mill-Bord tal-Arbitraġġ, fosthom:-

- (a) id-data tal-valutazzjoni;
- (b) id-data li saret riferenza għaliha meta ġiet valutata l-proprjetà;
- (ċ) l-istat li jiġi kkalkulat li l-proprjetà kienet fih fid-data li saret riferenza għaliha meta ġiet valutata l-proprjetà;
- (d) l-użu li kien qed isir mill-proprjetà fid-data li saret riferenza għaliha meta ġiet valutata l-proprjetà, inkluża l-informazzjoni dwar jekk il-proprjetà kenitx fl-istess żmien suġġetta għal drittijiet ta' terzi bħalma huma enfitewsi, użu, użufрутt jew kera;
- (e) l-operazzjonijiet paragonabbli, jekk ikun hemm, li l-proprjetà tkun ġiet valutata b'riferenza għalihom;

(f) ir-restrizzjonijiet li joħorġu mill-iskemar skont il-pjani lokali u, jew raġunijiet pertinenti oħra;....”

20. L-aktar relevanti f'dan il-każ huwa l-aħħar element, in kwantu ġaladarba fil-mument tal-esproprju, l-art in kwistjoni kellha restrizzjoni fuqha riżultanti mill-iskemar, peress li setgħet tintuza biss għall-formazzjoni ta' triq, altru milli jirriżulta li dan huwa fattur determinanti fil-valutazzjoni tal-istess art.

...

21. Din il-materja kienet trattata diversi drabi minn din il-Qorti, fosthom fis-sentenza ta' din il-Qorti tad-9 ta' Lulju, 2020, fil-kawża fl-ismijiet J.E.M. Investments Limited v. Kummissarju tal-Artijiet, fejn fost affarijiet oħra ngħad:-

Id-distinzjoni bejn ir-rati ta' art li kellha limitazzjoni ta' żvilupp li setgħet tiġi żviluppata b'mod differenti saret ukoll fis-sentenza ta' din il-Qorti tal-14 ta' Marzu, 2019, fil-kawża fl-ismijiet Joseph De' Conti Manduca et v. Kummissarju tal-Artijiet, li kienet titratta art li għalkemm tinsab is-Swieqi, ġiet ukoll esproprjata fl-istess żminijiet:-

Għalkemm il-periti semmew in-natura ta' żvilupp li seħħ fuq l-art in kwistjoni, din il-Qorti tinsab konvinta li fis-suq liberu, fost il-kriterji li jiddeterminaw il-prezz, wieħed ċertament isib dak tal-potenzjal tal-iżvilupp li jista' jsir fuq l-art. Dana jingħad peress li minkejja li l-iżvilupp li seta' jsir fuq l-istess art huwa limitat b'dak li jipprovdu l-liġijiet tal-ippjanar, dan il-kriterju tal-użu jew żvilupp limitat jiffigura proprju f'dak li jipprovdi l-Artikolu 18(2) tal-Kap. 88, hekk kif ċitat qabel, kriterju li l-periti Periti ċertament adottaw. Dan, fil-fehma ta' din il-Qorti, jinsab rifless ukoll fir-rati stipulati mill-periti teknici Periti tal-Bord għall-art in kwistjoni, fejn il-periti Periti għamlu distinzjoni wkoll bejn l-użu tal-art li setgħet tiġi żviluppata fi triq li ġiet stmata bir-rata ta' €400 għal kull metru kwadru, filwaqt li dik l-art li setgħet tiġi żviluppata f'Ċentru Ċiviku u spazju miftuħ ġiet stmata bir-rata ta' €800 għal kull metru kwadru. Din id-distinzjoni bejn ir-rati ċertament tirrifletti l-limitazzjoni tal-iżvilupp li seta' jsir fuq l-art in kwistjoni. Kif ġustament rilevat mill-appellati, dan mhux każ fejn il-kriterji tal-ippjanar inbidlu konsegwenza tal-esproprju li seħħ, iżda l-policies tal-ippjanar eżistenti għas-sit in kwistjoni ġew applikati għat-tip ta' żvilupp limitat li seta' jsir fuq l-istess art.” (enfasi ta' din il-Qorti)”

L-art mertu ta' dawn il-proceduri illum hija soġġetta għan-North West Local Plan li jagħmel applikabli għaliha l-policies NWMG1 Interpretation Facilities for Heritage Sites u NWCO 11 Open Space Gaps (Strategic and Local) li ġew promulgati fil-11 ta' Awwissu 2006. Meta l-art ġiet esproprjata fl-1992 il-policies imsemmija, li jillimitaw l-użu tal-art, ma kienux eżistenti. Dan jirriżulta wkoll mir-rapport ex parte fejn il-Perit Arielle Agius (a fol 75) tgħid li ma nstabet l-ebda policy applikabli fl-1992. Mir-rapport

tal-Periti Tekniċi jirriżulta li fl-1992 l-art kienet tintuża għal skopijiet agrikoli. Dan jirriżulta wkoll mill-att ta' bejgħ tal-10 ta' Awwissu tal-1991 fl-atti tan-Nutar Francis Micallef (fol 37) fir-rigward ta' art viċin it-Tempju ta' Skorba. Minkejja dan l-użu m'għadhux permissibbli l-art xorta waħda għadha tintuża għal skopijiet agrikoli hekk kif jidher anke mir-ritratti annessi mar-rapport *ex parte* li saret referenza għalihom mill-Perit Arielle Agius.

Fis-sentenza fl-ismijiet **Alfred Cremona pro et noe vs Kummissarju tal-Artijiet**²³ mogħtija mill-Qorti tal-Appell fit-2 ta' Marzu 2018, art fiż-Żebbiegħ fil-vicinanzi tat-Tempju ta' Skorba giet stmata fl-1 ta' Jannar 2005 fil-valur ta' €550 kull metru kwadru għal art fabbrikabbli u €30 kull metru kwadru għal art agrikola. Il-valur ta' €30 imnaqqas bl-indiċi tal-inflazzjoni għas-sena 1992 iwassal għar-rata ta' €20.85²⁴ kull metru kwadru. F'sentenza oħra mogħtija mill-Qorti tal-Appell fl-ismijiet **Aġent Kummissarju ta' l-Artijiet vs Edith Tabone et**²⁵ deċiża fid-9 ta' Lulju 2020 art agrikola fiż-Żebbiegħ li kellha permess ta' żvilupp meta giet esproprijata, giet stmata fir-rata ta' €90 kull metru kwadru fis-sena 2000 in vista tal-potenzjal tagħha. Fis-sentenza **Angelo Fenech et vs Kummissarju tal-Artijiet**²⁶ deċiża minn dan il-Bord diversament presedut fit-3 ta' Ottubru 2012 art agrikola sabiex tgħaddi triq fir-*Rural Conservation Area* li hija l-*buffer zone* ta' sit arkejologiku Tas-Silg f'Marsaxlokk giet stmata f'Lulju 2011 fil-valur ta' €10.81 kull metru kwadru.

Fid-dawl tal-valuri hawn citati, il-Bord iqis li m'għandhux japplika r-rata mogħtija mill-Periti Tekniċi għar-raġuni li r-rata kwotata minnhom ma tirriflettix il-valur veru ta' art agrikola fiż-Żebbiegħ. Il-Bord jinnota inoltre li l-operazzjonijiet paragonabbli li għamlu referenza għalihom il-Periti Tekniċi meta ccitaw is-sentenza fl-ismijiet Abela Joseph et vs Kummissarju tal-Artijiet (Rik. Nru. 30/2010) jirrigwardaw bcejjec ta' artijiet fabbrikabbli f'Haż-Żebbuġ bir-rati tas-sena 2005 u intiżi għal formazzjoni ta' toroq, liema kunsiderazzjonijiet mhumiex applikabbli għal kaz in dizamina u għalhekk qajla jista' jingħad li din l-operazzjoni kienet paragonabbli. Il-Bord sejjer minflok japplika r-rata stabbilita mill-Perit ex parte tal-Awtorità Arielle Agius ossia ta' €21.05 għal kull metru kwadru fis-sena 1992 liema rata agġornata skont l-indiċi tal-inflazzjoni l-aktar riċenti ossia 2021 tigi għal €39.48²⁷. Din ir-rata hija wkoll viċin ir-rati adoperati fis-sentenzi fuq citati mill-Bord. **Għalhekk applikata din ir-rata ta' €39.48 fir-rigward tal-kejl ta' 6,007m.k. il-kumpens dovut jammonta għal €237,156.36.**

Danni materjali u morali

Jifdal issa l-kwistjoni tad-danni. Ai termini tal-Artikolu 58(g) tal-Kap. 573 il-Bord għandu l-awtorità li jillikwida u jagħti danni materjali u morali. Fid-dibattiti tal-kamra tad-

²³ Rikors 5/2016

²⁴ $(475.89 \div 684.88) \times €30 = €20.85$

²⁵ Rikors 29/2000/2

²⁶ Rikors 17/2011

²⁷ $(892.51 \div 475.89) \times €21.05 = €39.48$

deputati, partikolarment dawk tas-seduta numru 501 miżmuma fit-3 ta' April 2017, is-Segretarja Parlamentari, dak iż-żmien spjegat:

Sur President, ħafna mill-affarijiet li qed nipproponu li għandhom jinbidlu qed nipproponuhom proprju għaliex hemm deċiżjonijiet tal-qrati Maltin u anke ta' qrati esteri li jgħidu li mhumiex skont il-Kostituzzjoni. Għal numru ta' snin, il-qrati qalulna li ċerti proċeduri jmorru kontra l-Kostituzzjoni però qatt ma sar xejn dwarhom u għaldaqstant ħassejna l-ħtieġa li nonoraw dawk id-deċiżjonijiet u we right these wrongs. Fl-istess ħin għamilna proċedura ta' simplifikazzjoni u fejn stajna nissimplifikaw, issimplifikajna u anke ċċarajna xi regolamenti....

..... Sabiex jitnaqqsu l-każijiet quddiem il-qorti, il-Bord tal-Arbitraġġ dwar Artijiet jista' jkun mitlub jillikwida danni morali u materjali mgarrbin mis-sid għas-snin kollha li l-Gvern kellu f'idejh art u m'għamilx użu minnha...

Il-kawża *de quo* tittratta espropriu regolat bl-Artikolu 64 tal-Kap. 573. Sid l-art jista' jirreklama danni morali u materjali minħabba d-dewmien biex sar l-akkwist (Artikolu 64(4)) Kap 573 tal-Ligijiet ta' Malta.

Id-danni materjali għandhom jinżammu distinti mid-danni morali għaliex iż-żewg kunċetti għandhom *ratio legis* differenti, fis-sens li f'ta' l-ewwel l-iskop huwa dak li minn sofra ħsara materjali jiġi kkumpensat b'danni bażati fuq it-telf materjali subit minnu²⁸ filwaqt li f'każ ta' danni morali dawn jekwivalu għas-sofferenza interna ta' persuna li tkun għaddiet minn tbatija u incertezza minħabba l-aġir u d-dewmien tal-entita pubblika.

Danni Materjali

In tema ta' danni materjali fi sfond ta' esproprijazzjoni l-Bord jagħmel referenza għas-sentenza mogħtija mill-Prim'Awla tal-Qorti Ċivili (Sede Kostituzzjonali) fil-kawża fl-ismijiet **B & B. Property Development Co. Ltd vs Il-Kummissarju tal-Artijiet** (Rik. Nru. 76/16 RGM) deċiża fit-8 ta' Lulju 2020 fejn intqal hekk:-

..... il-Qorti sejra tgħaddi sabiex tagħti kumpens u dan minħabba li apparti li l-Gvern kien qiegħed jagħmel użu minn din l-art b'mod abbużiv, is-soċjeta' rikorrenti ma setatx tagħmel użu minnha. Sabiex tiddetermina l-kumpens xieraq din il-Qorti qiegħda tieħu in konsiderazzjoni is-segwenti fatturi:

- a. Il-valur tal-art;*
- b. Il-perjodu ta' żmien li għadda sabiex il-Gvern ħa l-passi meħtieġa sabiex l-art tiġi esproprijata;*
- c. Il-fatt li sallum ma ingħata l-ebda kumpens għal użu li sar tal-art de quo;*

²⁸ Vide "B. Tagliaferro & Sons Limited vs Il-Kummissarju tal-Art et" deċiża mill-Qorti Kostituzzjonali fil-31 ta' Mejju 2013 (Appell numru 42/2009/1)

- d. Il-perjodu ta' żmien minn meta s-soċjeta` rikorrenti ġiet imcaħħda mill-użu u t-tgawdija tal-proprjeta` tagħha;
- e. L-iskop għalfejn ittieħdet; u
- f. In-nuqqas ta' spjegazzjoni għalfejn ma saritx l-esproprjazzjoni qabel.

Wara li qieset dawn il-fatturi, din il-Qorti hija tal-fehma li l-kumpens ġust huwa ta' ħamsin elf ewro (€50,000) bħala danni pekunjarji u ħmistax-il elf ewro (€15,000) bħala danni non-pekunjarji.

Din is-sentenza ġiet sussegwentement ikkonfermata mill-Qorti Kostituzzjonali fil-25 ta' Frar 2021 fejn in tema ta' danni materjali qalet hekk:-

29. *Relattivament għall-ilment dwar il-prova tad-danni pekunjarji, il-Qorti tqis illi huwa diffiċli jekk mhux impossibli illi s-soċjeta` attriċi tressaq prova konkreta taddannu materjali illi hija sofriet minħabba li ġiet imcaħħda mill-pussess, użu u tgawdija tal-art in kwistjoni għal għoxrin sena kaġun tal-aġir abbużiv tal-Awtorita` appellanti. Għalkemm l-art kienet ġiet rilaxxata, l-Istat kien żamm il-pussess ta' din l-art u għalhekk ma kienx prattiku, u addirittura possibli, għassoċjeta` attriċi li ssib mod kif tagħmel profitt mill-proprjeta` tagħha, b'mod illi għalhekk ma jistax ikun hemm provi konkreti dwar id-danni materjali sofferti minnha. B'referenza għall-argument imbagħad illi valutazzjoni ibbażata fuq żvilupp potenzjali huwa argument merament ipotetiku peress illi dan jiddependi fuq jekk jinghatax permess għall-iżvilupp, il-Qorti tirrileva illi dan l-argument huwa kontradett mill-provi. Mix-xhieda ta' Peter Mamo, il-Kummissarju tal-Artijiet, jirrizulta illi l-art in kwistjoni kienet "daħlet fl-ischeme tal-bini, ġiet tajba għal bini" (fol. 68) u għalhekk huwa ċar li kien possibli li din l-art tigi żviluppata. Imbagħad, fix-xhieda tiegħu, il-Perit ex parte spjega illi huwa wasal għal valutazzjoni tiegħu b'referenza għall-permessi ta' żvilupp li nħarġu f'dik iz-zona (fol. 121B). Il-Qorti tqis għalhekk illi l-valutazzjoni magħmula mill-perit ex parte b'referenza għall-potenzjal ta' żvilupp tal-art in kwistjoni hija altru milli ipotetika jew konġettura kif isostni l-Awtorita` appellanti.*

30. *Għaldaqstant il-Qorti hija tal-fehma illi l-Awtorita` tal-Artijiet ma ressqet l-ebda argument illi jista' jwassal lil din il-Qorti sabiex tirrevedi l-ammont ta' kumpens likwidat mill-ewwel Qorti. Is-somma likwidata mill-ewwel Qorti bħala kumpens kemm pekunjarju u kif ukoll non-pekunjarju tidher raġjonevoli b'mod illi din il-Qorti ma tqis illi għandha tissostitwixxi l-apprezzament tagħha għal dak tal-ewwel Qorti.*

Il-Bord josserva li l-kumpens li ser jinghata aktar l-isfel b'din is-sentenza għall-'akkwist tal-art' mhuwiex għas-saldu tal-okkupazzjoni da parti tal-Awtorita tal-art tar-rikorrenti mill-1992. L-Artikolu 64 jipprovdi specifikatament illi:-

64(4) **"Barra mill-kumpens għall-akkwist tal-art kif stabbilit f'dan l-artikolu, is-sid jista' jitlob ukoll lill-Bord tal-Arbitraġġ sabiex jillikwida u jordna lill-awtorità**

tħallsu danni materjali u danni morali minħabba d-dewmien biex sar l-akkwist”.

Fin-nota tagħhom, ir-rikorrenti jagħmlu referenza għas-sentenzi fl-ismijiet Camilla Scerri vs Awtorità tal-Artijiet (Rikors 14/2017), Joseph Abela vs Awtorità tal-Artijiet (Rikors 6/2018) u Giovanna Borg vs Awtorità tal-Artijiet (Rikors 13/2018) u jgħidu li d-danni materjali *qua* l-valur lokatizju għandu jkun fir-rata ta' 3.5% u mhux ta' 2.5% likwidati mill-Periti Tekniċi, li jammontaw għal €1,549,380 liema ammont jiżdied jekk wieħed jiffattura l-indiċi tal-inflazzjoni skont dak deciz fis-sentenza Abela vs Awtorità tal-Artijiet (Rikors 6/2018). Minn naħa l-oħra l-Awtorità intimata fin-nota ta' osservazzjonijiet tagħha dwar id-danni tgħid li d-danni mitluba huma esorbitanti.

Kif jirrizulta mill-provi prodotti, l-art giet esproprjata permezz ta' dikjarazzjoni tal-President ta' Malta tat-13 ta' Jannar 1992 (fol 7). Minkejja li l-art giet hekk esproprjata, ma saret l-ebda dikjarazzjoni ulterjuri, *notice to treat* jew intimazzjoni ġudizzjarja u għadu sa llum ma tħallas ebda kumpens tant illi l-atturi kellhom iniedu l-proċeduri odjerni biex jigi ordnat l-akkwist u l-ħlas tal-kumpens abbażi tal-Artikolu 64 tal-Kap. 573. L-intimata ma għamlet xejn biex is-sidien tal-art jiġu effettivament ikkumpensati ta' ħwejjigħom nonostante t-trapass ta' 30 sena. Mhux hekk biss iżda mill-provi sottomessi mir-rikorrenti (u mhux kontestati mill-Awtorità intimata) konsistenti fl-ittri legali u uffiċċjali mibgħuta mir-rikorrenti fit-3 ta' Marzu 2014, 13 ta' Jannar 2015, 24 ta' Frar 2015, 27 ta' Ottubru 2015 u 17 ta' Marzu 2015) jirrizulta li l-atturi interpellaw lill-Awtorita intimata sabiex tagħlaq l-esproprju iżda din baqgħat inadempjenti (Dok. SK4 sa SK8 - fol 9 sa 13). Il-Bord hu tal-fehma li dawn l-ittri jitfgħu piż u responsabbilita' fuq l-Awtorità intimata fir-rigward tan-nuqqas tagħha li tieħu azzjoni u tikkumpensa lir-rikorrenti.

B'applikazzjoni tal-insenjamenti sudetti dan il-fatt ta' pussess jew tgawdija ta' gid ħaddieħor jimmerita kumpens in linea ta' danni materjali. Issa, l-Bord huwa konxju ta' ġurisprudenza fejn id-danni materjali ġew ekwiparati ma' imgħax fuq il-kumpens tal-akkwist. Hekk fil-kawża **J.E.M. Investments Limited (C6861) vs Avukat Generali et** mogħtija mill-Qorti Kostituzzjonali (Rikors Nru. 33/2016/1) deciza fis-6 ta' Ottubru 2020 intqal:

39. Meqjusa l-fatturi kollha li saru fil-konsiderazzjonijiet dwar l-ewwel aggravju, u meqjus ukoll illi żmien ta' għaxar snin bejn is-6 ta' Ottubru 2010 u d-9 ta' Lulju 2020, li matulu l-attriċi giet imċaħħda minn ħwejjigħa bla ma ngħatat kumpens għalhekk, huwa wkoll żmien itwal milli hu xieraq meta tqis illi l-proċess ta' likwidazzjoni tal-kumpens ma kienx xi wieħed partikolarment kompleks, u meqjus ukoll illi għad-danni materjali li ġarrbet minħabba d-dewmien l-attriċi għa ngħatat kumpens xieraq u biżżejjed bl-imgħaxijiet mill-21 ta' Ġunju 1973 mogħtija lilha mill-Bord tal-Arbitraġġ dwar Artijiet u konfermati bis-sentenza tal-Qorti tal-Appell tad-9 ta' Lulju 2020, il-qorti hija tal-fehma illi l-kumpens ta' tletin elf euro (€30,000) għal danni morali mogħti

mill-ewwel qorti huwa wisq, u qiegħda tillikwida, minflok, kumpens ta' elfejn euro (€2,000) għal danni morali". (enfazizzar ta' dan il-Bord)

Fuq l-istess vena hija s-sentenza fl-ismijiet **Joseph Degiorgio et vs Awtorita` tal-Artijiet et** – deċiża wkoll mill-Qorti Kostituzzjonali (Rikors. Nru. 102/16/1) fis-27 ta' Jannar 2021 fejn il-Qorti qalet illi:

Din il-Qorti tosserva wkoll li r-rimedju mogħti mill-ewwel Qorti huwa wieħed non-pekunjarju, jigifieri għad-danni morali biss, filwaqt li l-mekkanizmu stabbilit fil-Kap. 88 sabiex jingħataw imgħaxijiet ulterjuri għad-dewmien huwa relevanti fil-komputazzjoni tad-danni pekunjarji.

Izda l-Bord jinnota li bil-promulgazzjoni tal-Kap. 573 tal-Liġijiet ta' Malta il-Legislatur ried jikkreja dritt specifiku ta' danni materjali u morali b'żieda mad-dritt tal-kumpens għall-akkwist u l-imgħax. Hekk l-Artikolu 64 tal-Kap. 573, jittellem fuq dritt tas-sid sia għall-kumpens u kif ukoll għad-danni materjali u morali subiti u in agġiunta ma' dawn il-Legislatur fassal ukoll mekkanismu ulterjuri ta' ħlas fil-forma ta' imgħax kalkolabbli bir-rata sempliċi ta' tmienja fil-mija fuq il-kumpens li jkun gie stabbilit mill-Bord tal-Arbitraġġ kif dan gie agġornat mas-snin skont l-indiċi ta' inflazzjoni ppubblikat fl-Iskeda tal-Ordinanza li Tneħhi l-Kontroll tad-Djar u dan l-imgħax għandu jibda jgħaddi mid-data ta' meta tkun inħarġet id-dikjarazzjoni (Art 66(1)) tal-Kap 573.

Għalhekk dan il-Bord jikkonkludi illi taħt il-Kap. 573 il-kumpens għad-danni materjali m'għandux ikun ekwiparat ma' / jew meqjus soddisfatt bl-għotja ta' imgħax fuq il-kumpens ossia fuq il-valur stabbilit għax-xiri għaliex huwa ċar li tali dritt għad-danni huwa dritt b'żieda mad-dritt li s-sid jiġi kumpensat tat-teħid u l-imgħax fuq l-istess valur u fil-fehma tal-Bord tali danni materjali għandhom jingħataw bħala danni sofferti mis-sid minħabba li huwa jkun gie mcaħħad mill-użu u tgawdija ta' ħwejjġu għal perjodu ta' żmien mingħajr kumpens. B'mod simili l-Qorti tal-Appell fis-sentenza fl-ismijiet **Marianna Sive Manon Calleja et vs Kummissarju tal-Artijiet** deċiża fis-17 ta' Marzu 2022 qieset li inkwilin imcaħħad mid-dritt li jissulloka l-fond lilu mikri lil terzi minħabba espropriu għandu jiġi kkumpensat danni materjali rapprezentanti t-telf tal-valur lokatizzju. F'din is-sentenza ngħad:-

19. Madankollu, konsidrat li l-kuntratt ta' lokazzjoni tal-fond in kwistjoni f'paragrafu (h) (a fol. 6 tal-proċess) kien jipprovdi li "L-inkwilin għandu d-dritt li jissulloka l-fond lil terzi..." huwa ritenut illi t-telf tal-valur lokatizzju tal-fond ukoll jifforma parti mid-danni materjali li l-Bord jista' jakkorda (skont Artikolu 58(1)(g) u l-Artikolu 64(3) tal-Kap. 573 applikabbli għall-każ in eżami, fejn għalkemm inħarġet Dikjarazzjoni Presidenzjali fuq il-fond in kwistjoni ma kien hemm ebda avviż għall-ftehim maħruġ fil-konfront tar-rikorrenti appellati bħala inkwilini). Kwindi fil-fehma ta' din il-Qorti t-telf ta' qligħ mgarrab mir-rikorrenti appellati jinkludi l-valur lokatizzju tal-fond esproprijat....

Il-Bord għalhekk huwa tal-fehma li l-elementi indikati fl-artikolu 64(4) huma soddisfatti u t-talba għad-danni materjali hija ġustifikata. Għalhekk huma dovuti lill-atturi danni materjali minħabba d-dewmien biex sar l-akkwist (billi l-pussess legali tal-art kien f'idejn l-entitajiet pubbliċi sa minn 14 il-jum mill-publikazzjoni tad-Dikjarazzjoni Presidenzjali) – allura sa mill-1992.

Ai fini ta' danni materjali, il-Bord estenda l-inkarigu tal-Periti Tekniċi tiegħu sabiex jistabilixxu l-valur lokatizzju relattiv mill-1992 b'intervalli ta' ħames snin. In adempiment ta' dan l-inkarigu ulterjuri l-Periti Tekniċi hejjew is-segweni tabella²⁹:-

Data	1992	1997	2002	2007	2012	2017	2019
Valur lokatizzju €/sena	29,920	35,708	40,146	44,807	50,936	53,426	54,933

Il-Bord jinnota li l-Periti Tekniċi deherilhom li bħala valur lokatizzju kellhom jużaw ir-rata ta' 2.5% fuq il-valur tal-art kif aġġustat skont l-indiċi tal-inflazzjoni. Il-Bord wara li qies iċ-ċirkostanzi kollha tal-każ u l-provi sottomessi ma jara ebda raġuni għaliex m'għandux japplika r-rata 2.5% tal-valur tal-art in linea ta' danni materjali. Il-Bord ser japplika r-rata ta' 2.5% u mhux ta' 3.5% (indikata mir-rikorrenti fin-nota ta' sottomissjonijiet tagħhom) stante li r-rata ta' 3.5% msemija mir-rikorrenti fis-sentenzi ċitati giet applikata fir-rigward ta' artijiet meħuda biex jiġu fformati toroq u mhux art li peress li tinsab qrib tempju l-użu tagħha huwa limitat biex isservi bħala *buffer zone* fejn lanqas biss hu permissibbli użu agrikolu u ċertament lanqas użu fabbrikabbli. Tant l-użu tagħha huwa limitat li l-Periti Arielle Agius fir-rapport tagħha tgħid li l-użu huwa limitat għal ċentru żgħir għall-skopijiet edukattivi fir-rigward it-Tempju ta' Skorba. Inltre l-Bord jinnota wkoll li ħadd mill-partijiet ma' għamel mistoqsijiet in eskussjoni dwar l-applikazzjoni tar-rata ta' 2.5%.

Minkejja li l-Bord ser japplika r-rata ta' 2.5%, mhuwiex ser japplika l-valur lokatizzju mogħti mill-Periti Tekniċi fit-tabella riprodotta hawn fuq stante li dan ma jirriflettix il-kumpens tal-art li ser jingħata mill-Bord. B'hekk id-danni materjali *qua* l-valur lokatizzju annwali bur rata ta' 2.5% applikat fuq ir-rata ta' €21.05 kull MK fl-1992 aġġornati bl-indiċi tal-inflazzjoni jammontaw għas-segweni:-

Sena	Indiċi tal-Inflazzjoni	Valur tal-Art skont l-Indiċi tal-Inflazzjoni	Valur Lokatizzju Annwali ³⁰
1992	475.89	€126,447.35 ³¹	€3,161.18
1993	495.6	€131,684.44	€3,292.11

²⁹ Fol 129

³⁰ 2.5% tal-valur indikat fil-kolonna "Valur tal-Art"

³¹ 6007MK x €21.05

1994	516.06	€137,120.80	€3,428.02
1995	536.61	€142,581.08	€3,564.53
1996	549.95	€146,125.62	€3,653.14
1997	567.95	€150,908.35	€3,772.71
1998	580.61	€154,272.20	€3,856.80
1999	593	€157,564.31	€3,939.11
2000	607.07	€161,302.81	€4,032.57
2001	624.85	€166,027.08	€4,150.68
2002	638.54	€169,664.61	€4,241.62
2003	646.84	€171,869.98	€4,296.75
2004	664.88	€176,663.33	€4,416.58
2005	684.88	€181,977.48	€4,549.44
2006	703.88	€187,025.91	€4,675.65
2007	712.68	€189,364.13	€4,734.10
2008	743.05	€197,433.66	€4,935.84
2009	758.58	€201,560.09	€5,039.00
2010	770.07	€204,613.06	€5,115.33
2011	791.02	€210,179.63	€5,254.49
2012	810.16	€215,265.26	€5,381.63
2013	821.34	€218,235.87	€5,455.90
2014	823.89	€218,913.42	€5,472.84
2015	832.95	€221,320.73	€5,533.02
2016	838.29	€222,739.60	€5,568.49
2017	849.77	€225,789.92	€5,644.75
2018	859.63	€228,409.79	€5,710.24
2019	873.73	€232,156.26	€5,803.91
2020	879.32	€233,641.56	€5,841.04
2021	892.51	€237,146.24	€5,928.66
2022	892.51	€237,146.24	€5,928.66
		Total	€146,378.77

Għalhekk id-danni materjali dovuti lir-rikorrenti huma ta' €146,378.77.

Danni Morali

Fir-rigward tad-danni morali l-Bord fl-ewwel lok jirreferi għas-sentenza fl-ismijiet **Camilla Scerri et vs L-Awtorità tal-Artijiet** deciza minn dan il-Bord diversament presedut fis-16 ta' April 2021 (Rikors numru 14/2017) fejn intqal hekk:-

Il-Bord iqis li l-intenzjoni tal-legislatur wara dan l-artikolu kien, li jforni rimedju ordinarju lil individwu li soffra, jew li għadu qed isofri leżjoni tad-dritt ta' proprjeta tiegħu, u/jew tad-dritt li jkollu rimedju xieraq. L-Artikolu 63(3) tal-Kap. 573 tal-Liġijiet ta' Malta huwa ċar, fis-sens li d-danni morali huma proprju

dawk id-danni morali “li ġew imġarrba mis-sid għas-snin kollha li l-art kienet miżmuma mill-Gvern mingħajr ma sar xejn fuqha” (test bil-Malti meħud mill-Artikolu 63(3) tal-Kap 573) jew “moral damages that have been suffered by the owner for all the years that the land has been kept by the Government without anything being done on it”. (Test bl-Ingliż meħuda mill-Artikolu 63(3) tal-Kap 573).

Il-Bord sejjer iqabbel dan l-artikolu ma’ partijiet oħra fl-istess Kap 573 tal-Liġijiet ta’ Malta fejn jissemmew danni morali. Per eżempju, fl-Artikolu 64 tal-Kap 573 li jirrigwarda art li tkun soġġetta għal dikjarazzjoni mingħajr avviż tal-ftehim, jissemmew “danni materjali u danni morali minħabba d-dewmien biex sar l-akkwist.” Fl-Artikolu 65 tal-Kap 573 li jirrigwarda art li tkun soġġetta għal dikjarazzjoni u avviż għal ftehim, iżda li ma tkunx ġiet akkwistata, jissemmew “danni materjali kif ukoll danni morali minħabba d-dewmien biex sar l-akkwist”. Fl-Artikolu 67 tal-Kap 573 li jirrigwarda art okkupata minn awtorita kompetenti mingħajr dikjarazzjoni, jissemmew “danni materjali u d-danni morali li ġew imġarrba mis-sid għas-snin kollha li l-art kienet qed tiġi okkupata mingħajr ma nħarġet id-dikjarazzjoni.” Minn dawn il-frazzjiet kollha, jirriżulta li l-leġislatur kien ċar li d-danni morali huma proprju dawk relatati mas-snin kollha li l-art kienet miżmuma mill-Gvern mingħajr ma sar xejn fuqha fil-każ tal-Artikolu 63 tal-Kap 573, jew mingħajr ma nħarġet id-dikjarazzjoni fil-każ tal-Artikolu 67 tal-Kap 573, u huma proprju dawk relatati minħabba d-dewmien biex sar l-akkwist fil-każ tal-Artikoli 64 u 65 tal-Kap 573 tal-Liġijiet ta’ Malta. F’għajnejn il-Bord, l-intenzjoni tal-leġislatur wara l-kunċett ta’ danni morali, kien proprju li jiġu likwidati danni morali, in vista tad-dewmien li jseħħ f’dan it-tip ta’ kwistjonijiet.

Il-Bord ma jaqbilx mal-argument tal-Awtorita intimata, fis-sens li r-rikorrenti kellhom iressqu xi provi biex jippruvaw li soffrew xi tbatija. Dawn id-danni morali ġew introdotti biex jservu in parti għal rimedju għal-leżjoni sofferta moralment mis-sidien tal-proprjeta minħabba l-medda taż-żmien li l-art kienet milquta b’dikjarazzjoni, u listess baqgħu mingħajr pussess legali tal-istess proprjeta.

L-azzjoni taht l-artikolu 64 hija intiża sabiex art li tkun soġġetta għal dikjarazzjoni qabel id-dħul fis-seħħ tal-Kap 573 u li l-Gvern ikun ħa l-pussess tagħha iżda ma jkun qatt inħareġ avviż tal-ftehim jew ikun ġie indikat il-kumpens għall-akkwist ta’ dik l-art, is-sid jitlob li dik l-art tiġi akkwistata b’xiri assolut mill-awtorità u jiġi ffissat il-kumpens. F’din l-azzjoni apparti l-kumpens u imgħax is-sid għandu dritt ukoll jitlob lill-Bord sabiex jillikwida u jordna lill-awtorità tħallsu danni materjali u danni morali minħabba d-dewmien biex sar l-akkwist. F’dan il-każ jirriżulta ċar li kien hemm trapass irragjonevoli ta’ żmien biex isir l-akkwist – 30 sena miż-żmien li fiha inħarġet id-dikjarazzjoni u d-data ta’ din is-sentenza bis-saħħa ta’ liema ser jiġi ordnat l-akkwist u ffissat il-kumpens dovut. Għalhekk il-Bord hu tal-fehma li huma dovuti danni morali a tenur tal-artikolu 64(4) tal-Kap 573 tal-Liġijiet ta’ Malta.

Sabiex jiddetermina l-*quantum* tad-danni morali, dan il-Bord qiegħed jieħu in konsiderazzjoni s-segwenti fatturi:-

1. L-estensjoni u l-lok tas-sit in kwistjoni;
2. Il-perjodu ta' żmien minn mindu nħarġet id-dikjarazzjoni presidenzjali;
3. Il-fatt li r-rikorrenti interpellaw kemm-il darba lill-Awtroita' intimata sabiex isir l-akkwist u jiġu kkumpensati permezz numru ta' ittri legali u waħda ufficjali u minkejja dan baqa ma tħallas l-ebda kumpens;
4. Il-fatt li l-atturi kellhom jibded dawn il-proċeduri;
5. L-assiem tal-kumpens għax-xiri u tad-danni materjali likwidati aktar il-fuq rigward din il-porzjoni art.

Il-Bord iqis illi fil-każ fuq imsemmi **Camilla Scerri et vs L-Awtorità tal-Artijiet** kien hemm trapass ta' 55 sena miż-żmien minn meta nħarġet id-dikjarazzjoni ta' espropriu sakemm ma nħarġet id-dikjarazzjoni ta' rilaxx f'Novembru 2020 u d-danni morali ġew likwidati mill-Bord fis-somma ta' €750 fis-sena. Dik il-proprjeta' kienet konsistenti f'porzjon art fin-Naxxar tal-kejl superfiċjali ta' sitt itmiem, siegħ u tlett kejl (6T 1S 3K) u kienet tinkludi wkoll kamra tar-raba'. Fil-każ **Robert Hornyold Strickland vs L-Awtorità tal-Artijiet** deċiż minn dan il-Bord fit-23 ta' Frar 2022 ingħata kumpens ta' €250 fis-sena fir-rigward tal-art fil-kejl ta' 1,269 m.k fejn kien hemm trapass ta' bejn 30 u 31 sena. F'sentenza oħra ta' dan il-Bord fl-ismijiet **Maurice Zarb Adami et vs L-Awtorità tal-Artijiet** deċiża fit-8 ta' Lulju 2020, ingħata kumpens bhala *lump sum* ta' €1,000 fir-rigward ta' art tal-kejl ta' 533m.k fiż-Żurrieq fejn id-dikjarazzjoni giet ippubblikata fis-6 t'Ottubru 2016 u ma tħallas qatt il-kumpens dovut. Fis-sentenza **Pierre Chircop vs L-Awtorità tal-Artijiet** deċiża minn dan il-Bord fit-22 ta' Ġunju 2022, ingħata kumpens ta' €125 għal kull sena fir-rigward ta' porzjonijiet fil-kejl kumplessiv ta' circa ta' 260m.k li ġew okkupati fl-2017 u s-sentenza in parte fejn l-art giet iddikjarata bhala neċessarja għall-interess jew skop pubbliku ingħatat fit-30 ta' Settembru 2020. Id-dikjarazzjoni nħarġet fis-17 ta' Mejju 2021 filwaqt li l-kumpens *not in dispute* tħallas fit-12 ta' Lulju 2021 ċjoe madwar għaxar xhur wara s-sentenza preliminari. F'sentenza oħra mogħtija minn dan il-Bord fl-ismijiet **Giovanna Borg vs L-Awtroita' tal-Artijiet** deċiża fit-28 ta' Settembru 2022 ingħata kumpens ta' €100 għal kull sena li għaddiet mill-1989 sas-sena 2022 fir-rigward ta' espropriu li seħħ 33 sena qabel fir-rigward ta' art għall-art desinjata bhala fabrikabbli bl-uzu limitat ta' triq tal-kejl ta' 140m.k.

Fid-dawl tat-trapass taż-żmien (30 sena), tad-daqs tal-art (6,077m.k) u l-konsiderazzjonijiet fuq imsemmija, **l-Bord iqis li d-danni morali għandhom jiġu likwidati fis-somma ta' seba mitt Ewro (€700) għal kull sena li għaddiet mill-1992 sas-sena ta' din is-sentenza li jammontaw għal wiehed u ghoxrin Elf Ewro (€21,000).**

Imgħax

Ai termini tat-tieni talba tagħhom l-atturi jitolbu wkoll lill-Bord sabiex jiffissa l-imgħax dovut ai termini tal-Artikolu 66 tal-Kap. 573 li jipprovdi:-

66.(1) Fil-kazijiet imsemmija fl-artikoli 64 u 65, is-sid għandu jedd ukoll li jirċievi mgħax bir-rata sempliċi ta' tmienja fil-mija fuq il-kumpens li jkun ġie stabbilit mill-Bord tal-Arbitraġġ kif dan ġie aġġornat mas-snin skont l-indiċi ta' inflazzjoni ppubblikat fl-Iskeda tal-Ordinanza li Tneħħi l-Kontroll tad-Djar u dan l-imgħax għandu jibda jgħaddi mid-data ta' meta tkun inħarġet id-dikjarazzjoni.

Għalhekk a tenur tal-imsemmi artikolu, fuq il-valur tal-kumpens hawn fuq stabbilit ossia fuq il-valur ta' **€237,156.36** għandu jiddekorri imgħax ta' 8% mid-data tad-dikjarazzjoni ċjoe' mit-13 ta' Jannar 1992 sad-data tal-pagament effettiv.

III. KONKLUŻJONI.

Għalhekk, għal dawn ir-raġunijiet, il-Bord qiegħed jipprovdi dwar it-talbiet tar-rikorrenti u l-eċċezzjonijiet tal-Awtorità intimata billi:-

1. Jilqa' l-ewwel talba u ai termini tal-Artikolu 64 tal-Kap. 573 tal-Ligijiet ta' Malta jillikwida l-valur tal-porzjoni art formanti parti mill-artijiet magħrufa bħala "Ta' Skorba" sive ta' "L-Iskorba ta' Hżejjen" ġewwa ż-Żebbiegħ fil-limit tal-Imgarr, Malta, tal-kejl ta' 6007M.K. li tinsab indikata fid-Dikjarazzjoni Presidenzjali tat-13 ta' Jannar 1993, fil-valur ta' mitejn sebgħa u tletin elf mija u sitta u hamsin Ewro u sitta u tletin ċenteżmu (**€237,156.36**).
2. Jilqa' t-tieni talba u jordna lill-Awtorità intimata sabiex takkwista l-art imsemmija b'xiri assolut u dan bil-prezz hekk likwidat ossia ta' mitejn sebgħa u tletin elf mija u sitta u hamsin Ewro u sitta u tletin ċenteżmu (**€237,156.36**) u tordna lill-Awtorità intimata thallas lir-rikorrenti l-prezz hawn indikat bl-imgħax bir-rata sempliċi ta' 8% fuq l-istess prezz dekorribbli mid-data tad-dikjarazzjoni presidenzjali ossia mit-13 ta' Jannar 1992 sad-data tal-pagament effettiv.
3. Jilqa' t-tielet talba u jordna lill-Awtorità intimata thallas ulterjorment lir-rikorrenti s-somma ta' mija sitta u erbghin elf tlett mija tmienja u sebgħin Ewro u seba u sebgħin centezmu (€146,378.77) rappreżentanti danni materjali u s-somma ta' wiehed u ghoxrin elf Ewro (€21,000) rappreżentanti danni morali ai termini tal-Artikolu 64(4) tal-Kap. 573 tal-Ligijiet ta' Malta.
4. Jiċħad l-eċċezzjonijiet tal-Awtorità intimata fejn huma inkompatibbli ma dak hawn deciz.

Bl-ispejjeż ta' dawn il-proċeduri a karigu tal-Awtorità tal-Artijiet.

Moqrija.

Noel Bartolo
MAGISTRAT

Caroline Perrett
Deputat Registratur

14 ta' Diċembru 2022